

సామగానం

- విని... ఏమీ చెప్పకుండా ఊరుకున్నాను... వెళ్ళిపోయినాడు.
 మరునాడు మళ్ళా వచ్చి... ఆ సంగతే చెప్పాడు. నవ్వి వేళాకోళం చేశాను...
 మూడోనాడు... సగం విని... మొగం వాచేటట్లు చివాట్లు పెట్టి పంపించాను.
 అంతకన్నా ఏమిటి చేయడం?... అసలు అందులో ఏముంది, ఒకరు ఆర్చేందుకూ,
 తీర్చేందుకూ?

కలలు ఎందుకు వస్తాయి?... తిన్నతిండి సరిగా అరగనప్పుడు, అమాంబాపతుగానూ...
 ఎదురుకొమ్ముల్నిద చేతులు వేసుకు పడుకుంటే... ప్రత్యేకం భయం వేసేట్టుగా...
 కలలు... వస్తాయని ఆబాలగోపాలమూ తెలిసినసంగతి...

కలలో ఏమేమి వస్తాయి?... ఎవడి అదృష్టము వాడిది... అందలం ఎక్కినట్లుగానూ...
 ముక్కు మన్నుకాకుండా క్రింద బోర్లపడినట్లుగానూ... అనుకున్నవన్నీ... అయే యోగ్యత
 లేకపోతే... ఆ క్షోరికలన్నీ మనసులో వెనుక పీటేని నెమరునపడి... అవి మనకు
 అంతుచిక్కని ధోరణిలో అల్లా, యిల్లా కలల్లో చిగిరిస్తాయి... ఇది, నా మతం
 కాదు; మనకన్న కొమ్ములు తిరిగినవాళ్ళు... ఎన్నో ఢక్కా మొక్కిలు తిన్నమీదట
 తేల్చిన... సిద్ధాంతం...

కలలకు అర్థం ఏమిటి?... ఒకటేమిటి, కోటి:- చెప్పేవాడి తాహతునుబట్టి ఎన్ని
 చిలవలు పల్లవలయినా అల్లవచ్చును... అవి నిజమవుతాయా? ఏమో, ఎవరు
 చూసివచ్చారు?... అవవచ్చు... కాకపోనూ వచ్చును... తెల్లవారగట్ల వచ్చినవి చాలా వరకూ
 అయితీరుతవని... పెద్దవాళ్ళు చెప్పతూంటారు... కాని, నికరంగా అయి తీరవలెనని
 శాసనంలేదు... నాకు మాత్రం ఎంతమాత్రమూ నమ్మకం లేదు...

లక్ష్మయ్యకు... మొదటిరోజున కలవచ్చినప్పుడు... నిదురలేచేటప్పుడు అంతా పూర్తిగా
 జ్ఞాపకంలేదట... ఆ మనిషి... అప్పటికీ కళ్ళకు కట్టినట్టుగా ఉన్నది... ఇక రోజూ... ఆరోజు
 వచ్చిన కలే, నీసపాలన్నా మార్పు ఏమీ లేకుండా!-

ఆమె గొక్కడో ఎరుగున్న మొగమే, కాని పోల్చుకోలేదు - ఎరుగుండట
 మంటే... రోజూ... నిదురలో కలసిమెలసి ఉంటూండటం చేతనా అంటే, అదికాదట,
 మొదటిసారి కనబడినప్పటినుంచీ... అలాగే తోస్తూన్నదట...

ఏలా ఉంటుంది? - ఏమో, ఇలా, ఇలా అని ప్రత్యేకం చెప్పదగినదేదీ
 కనుపించదు... అందుకు ఆడవాళ్ళ లాగానే ఉంటుంది... కాని... ఏదో మొత్తానికి ఉండి
 ఉండాలి, ఇదీ అని చెప్పలేకపోతున్నాడు కాని...

పోనీ... ఆఖరుకు... విధవా... సధవా? - ఆమాత్రం అన్నా... చెప్పగలడా?... ఏమో
 అదీ అనుమానమే - ఎందుచేతనంటే... తలకట్టు ఉన్నదన్నమాటే కాని... యిఖ యితర

పునిస్త్రీ లక్షణాలేమీ లేవు...అంటే...మామూలుగా... మెళ్లో...పుస్తెలు....పూసలూ... కాళ్ళకు మట్టెలూ...ముఖానా...చేతులకు ఉన్నవీ అంటే...అవి యీకాలంలో అందరికీ ఉంటున్నవి. అందువల్ల చప్పన ఫలానా అని చెప్పడానికి వల్లకాదు...కాని మొత్తానికి నిగ్గుతీస్తే పునిస్త్రీ అనడంకన్న...

సరే...అయితే...పోనీ ఒకటనుకుందాం. ఒక్కొక్కప్పుడు జాతకంలో అలాటివి అంటూ వుంటే...ప్రత్యక్షంగా జరగకపోయినా... యిలా, ఆ దోషం అంతటితో శాంతించడానికి...అవడమూ కద్దు. అలాంటి దేమన్నావుందా?...లేదు, నిక్షేపంలాంటి జాతకము!

మరి...ఇప్పుడు ఏమిటి చేయడం?

చేయడానికి ఏం వుంది, వాడి ముఖం కాకపోతేను...కలలోకి...ఎవరో పనీపాలూ లేకుండా వస్తూంటే...ఏం మునిగిపోయింది? వచ్చేదానికి బుద్ధిలేకపోతే...లక్ష్యయ్యకు - ఏండ్లు వచ్చిన సంసారి...వీడికన్నా వుండవద్దా?

వింటే ఎవరన్నా ఏమనుకుంటారు? - నాతో తప్ప ఎవరితోనూ ఈ సంగతి చెప్పలేదు...అయితే మాత్రం ఒరిగిందేముంది?...ముక్కూ మూతీ మూసుకు కూర్చోకుండా? - నాతోకాదు...బ్రహ్మదేవుడితో చెప్పినా... ఆరుస్తాడా-తీరుస్తాడా?

ఇప్పుడు ఏం చేయాలి? - అదిగో, ఆ వెర్రివేషాలే కూడవన్నది! ఏమిటి చేసేది? - ఏం చేయాలని అభిప్రాయం? -

ఎవరో? - ఏలా తెలుస్తుంది? ముప్పెమ్మాడుకోట్ల జనాభా...జీవించినదే ఉంటూంటే...ఎక్కడని, ఏ దేశంలో అని... విచారించడం? యిప్పటిదే అని మాత్రం ఏలా?...ఏ యుగంనాటిదో...ఎందుకు కాకూడదూ?...

- ఎన్ని చెప్పినా లాభంలేదు. ఏలాగైనా ఆమె ఎవరో...కంటపడేదాకా...ఇంకో ఆలోచనేలేదు...ఏమీ మనస్సుకు ఎక్కడంలేదు...

సరే...కర్మంజాలక...అలాటి ఆడది అంటూ ఉండి...చప్పన్న దేశాలూ గాలించగా ఎక్కడో కనబడిందే అనుకో...అప్పుడు ఏమిటిరా...? - అప్పటిమాట అప్పుడు చూసుకోవచ్చును...ముందు కనబడటం అంటూ వుండనీ...

మన ఊళ్లో...తెలిసినంతవరకూ ... ఉహం... ఎక్కడా అలాటి ఆమె తగులలేదు... నీలాటి రేవులూ.. సర్కారుభావులూ..అక్కడ కాపలా వేయడం...తెల్లవారగట్లనే లేచి రోజుకు ఒక్కొక్కపేట చొప్పున...తెల్లవారే లోపున గస్తీ తిరుగుతూ...ఇంటిముందర ఊడ్చి నీళ్ళు జల్లుతూ ముగ్గువేసే...వితంతువులను పరకాయించి చూడటం ... ఇంకా...ఏకాదశినాడు, గుళ్ళల్లోనూ...పారికథలూ వీధినాటకాల దగ్గర... కార్తిక స్నానాలూ, మాఘస్నానాలూ... పర్వాలప్పుడు సముద్రానికి...వీలయినంతవరకు శక్తి వంచలేకుండా...చూసి...అక్కడకు. అక్కడ యిక లాభంలేదు అని తేల్చుకున్నాడు... చూడటం అంటే...బయట కనబడినవాళ్ళనేకాని...యింటి యింటికి వెళ్ళి...'ఏమండీ మీ యింట్లో... ఇలాంటి వితంతు వెవరైనా ఉన్నారా?...చూడాలి, పనుంది...ఉంటే దయచేసి ఒక మారు యిలా పిలుస్తారూ, మీరు, రోజూ కలలోకి వెళుతున్నారే, ఆతడు మిమ్మల్ని వెదుక్కుంటూ వచ్చాడు...' అని అడగడానికి వీలున్నట్టయితే... క్షణంగా చెప్పవచ్చును...ఆ ఊళ్ళో ఆమె లేదూ, అని...

తిరిగి...తిరిగి...కొన్నాళ్లకు దానితో దిమ్మతిరిగి...బుద్ధివస్తుందేమో ననుకున్నాను. కాని, లక్ష్మయ్యది, రాక్షసత్వం: మూలాముల్లే కట్టుకుని బయలుదేరుతా నన్నాడు దేశంమీదికి...ఉషకు...అనిరుద్దు డెవరో ముందు తెలుసునా?...పోనీ మనకెందుకు అని...ఎవడో వెధవాయ కలలో కనపడినాడు అని ఊరుకుందా?...ఏం, మనంమటుకు తక్కువ తిన్నామా?...ఏం లోటూ, తిరిగేందుకు సత్తువ వున్నది...తిరగడానికి సత్తుగా వున్నది ఎందుకు మానుకోవాలి?...ఏదో అమీ తుమీ తేలకుండా?...పట్టుబడితే...దాని సంగతేదో తేలకుండా నిదురపోవడమేనా?—

లక్ష్మయ్య... ఆలా దున్నపోతులాగా కాకుండా కొంచెం చిన్నవాడైనట్లయితే... ఎప్పడూ ఇలాటి వెధవ వేషాలు వేయవుగద-వెయ్యవుగంద...అని పట్టుకు దవడ వాయగొట్టివుండును...కాని, యిప్పుడేం చేయడం...నానా గడ్డీకరచి...బ్రతికివున్న వాళ్ళూ పొట్టకుకూడా సరిగా తినకుండా వీడేదో ఉద్ధరించుతాడని...లప్పంతా వీడికే కట్టిపోయిన...ఆ తండ్రి ముండావాడిని మనసులో చెడామడా తిట్టి...నీ కర్మానికి ఎవరు కర్తలు?, అనుకుని...సరే పోయిరా...ఏ ఊరు వెళ్ళినా, ఈ పంపిణీమీదనే వెదకుతూండు...కాకపోతే...పోనీ, నీకు చేతనైనట్టుగా భోగల్టాచేయి...వచ్చేటప్పుడు వట్టిచేతులతో మాత్రం రాక; పుల్లాయ వేమవరం వెళ్ళినట్టుగా. ఎందుకన్నామంచిది, కొంత దైవ సహాయంకూడా వుండాలి కనుక, బయలుదేరేనాడు సత్యనారాయణ వ్రతమూ వెంకటేశ్వరులకు దీపారాధనా చేసుకుని...కోరిక ఫలిస్తే ఏటేటా అలా చేసుకుంటూంటానని...ఇద్దరూ కలిసి కొండకు వస్తామని మొక్కుకో...'

సరే...నేను చెప్పవలసినవన్నీ చెప్పాను...'క్షేమంగా వెళ్ళి లాభంగా రా...ఎన్నడన్నా ఓ ఉత్తరంముక్క...నీకు తీరికవుంటేసుమా...రాసిపారేస్తూ ఉండు...' ఇలా, పైకి సామంగానే అని...సాగనంపాను:

ఇంకో యావ ఏంలేదు గనుకనా, ఎప్పడూ అదే జ్ఞాపకం ఉండడానికి?...ఎవడన్నా ఎరుగున్నవాడు అప్పుడప్పుడు... 'లక్ష్మయ్య ఈమధ్య ఎక్కడా కనిపించడంలేదేం...ఎక్కడికి వెళ్ళాడు...ఎందుకు?'...యిలాటి బారవ-ప్రశ్నలు వేసినప్పుడు మాత్రం...లక్ష్మయ్య అవస్థ...నా ఊపాలో కళ్ళకుకట్టేది...వాడినీ, రైలులో పక్క కూర్చున్నవాళ్ళు యిలాటి ప్రశ్నలే వేస్తారు...ఎక్కడికి?—సరే ఏదో ఫలానా ఊరికి! ఏంపనిమీద...బంధువు లెవరన్నా వున్నారా?...ఏమని సమాధానం చెప్పతాడు?...కలలో ఎవరో సకేళి కనబడ్డది. ఆవిడ కంటబడటంకోసం బయలుదేరానని...నిజం చెప్పతాడా? విన్నవాళ్ళు చెప్పొహటి పుచ్చుకుంటారు; పై స్టేషను రాగానే...ఆ పెట్టెలోనుంచి దింపుతారు. దిగనంటే పోలీసునుపిలిచి...పిచ్చివాడని...అతనికి అప్పగిస్తారు...ఏమీ జవాబు చెప్పకుండా ఊరు కుంటాడా—వీడి కెంతనిక్కు! అని ఒకడు, ఏం చూసుకుని అంత పొగరు? అని యింకొకడు...వీడేం ఆకాశంనుంచి దిగివచ్చాడా...మాట మాట్లాడడానికే అంత యిదా?...అని కార్పణ్యంతో...చేతనైనంత వరకూ నాలుగువైపులనుండి కాలేచూపులు చూసి...ఆ తరువాత ఎలుకమీద, పిల్లిమీదా పెట్టి, ఏదో లోకాభిరామాయణంగా... మాటలతో చంపేస్తారు. ఎట్టేనా కంఠానికే పట్టుకుంటుంది: సరి...ఆ అవస్థ ఏలాగో తప్పించుకుంటాడు...అన్నీ...లౌక్యంగా... అబద్ధాలే ఆడి...అంతటితో గడచి బయటపడతాడా? — అడుగడుగుకీ ఎవరి వంకన్నా — పరాకున ఒకసారి రెండుమార్లు చూస్తే పక్కను తోడుగావుండే ఏ ముసలమ్మ అయినా అది

చూడటం సంభవించెనా... 'ఏం...నీకేం పోయేకాలం వచ్చింది? ఎందుకూ దానివంక అలా ఉరిమి ఉరిమి చూస్తావు?...నీ గుడ్లు పీకించేస్తాను చూసుకో... నలుగురినీ పిలిచి నోట గడ్డిపెట్టిస్తాను...ఏం...నీకు దానిలాంటివారు లేరూ? తల్లి తోడూ అంతా తగులబడి పోయిందా? కళ్ళు ఊరుకుండకపోతే...యింతకారం సన్నగా తాల్చికొట్టుకో'...యిదే వరుసను యక్ష్మలూ, పక్షులూ అడలిపోయేట్టుగా...తిట్టి తిట్టి...ఏమిటో అని చోద్యం చూడటానికి పోగయిన వారు నలుగురూ నాలుగు మాటలూ అని...మరీ కర్మం తప్పిజారితే...సున్నంలోకి ఎముక లేకుండా...పాపం...అంతా తలుచుకుంటే, నవ్వు వచ్చేది - కోపమూ వచ్చేది...జాలీ వేసేది...యిదంతా బయటకు పొక్కునీయకుండా...వాడి యోగక్షేమం అడిగినవాడితో 'ఏమో, లక్ష్మయ్య నాకూ కనబడటంలేదు - కనబడి చాలా రోజులయింది-' అని టూకీగా జవాబుచెప్పి తప్పించుకుంటూ వుండేవాడిని...నిజానికి అంతేకూడాను: ఎక్కడ తిరుగుతున్నాడో, ఏం అఘోరిస్తూన్నాడో... వాడి అజాపజా తెలియలేదు.

ఎక్కడికి పోతాడు?...ఏమౌతాడు, రేపిపాటికి యిల్లా యిల్లాలూ ఎక్కడవున్నారా అని మళ్ళా వెదుక్కుంటూ రాడూ?...

అలాగే...రానే వచ్చాడు.

కనబడటంతోనే...అంతదూరాన్నుంచే...'ఏంరా, ఏమైంది? - కాయా పండా?' అని పొల్లుకేకగా పలుకరించాను. లక్ష్మయ్య - దగ్గరకువచ్చి...నా చేయి పట్టుకుని... నింపాదిగా 'చెప్పాలి...యింటికి వెళుదామురా' అని మెల్లగా అన్నాడు: కనబడ్డదా లేదా...ముందు, ఆ సంగతి చెప్పి, తరువాత భారతమంతా కానిద్దువుగాని...అని, చెప్పేదాకా...అక్కడే నిలవేశాను.

లక్ష్మయ్య, నదురుడుగా...తల ఊగించాడు. 'ఉహూఁ అలాకాదు, నోటివెంట చెప్ప'మని సాగదీసి, 'అవు'ననిపించాను.

"కనబడిందన్న మాటేనా?"

"అహో"

"ఎక్కడ?"

"కనబడిందిగా...ఎక్కడనైతేనే?"

"అడిగినది ఒకటి...చెప్పేదొకటినా?"

"చెప్పతూంటినిగా!"

"ఏమిటి, నీముఖం! అంత అంతఃపురాంగన అయి...ఆమె పేరే...యీ పాపాత్ముడు వినడానికి వీలులేకపోతే... పోనీలే...ఇక్కడనే వుట్టికట్టుకు ఊరేగు..."

"అదికాదు...చెప్పడానికి సిగ్గువుతూంది."

"ఏం...అచ్చంగా కోతిలా వుందా?..."

"ఎబ్బే!...చెపితే...నేను వెర్రివాడ ననుకుంటావేమోనని భయం. అంతేకాని..."

"- అది ఏనాడో నీకు వుండవలసింది: ఉంటే యిందాకా వచ్చేదా వ్యవహారం?...యింకా నీకు అదుపు ఆజ్ఞా ఏమిటి?-చెప్ప -"

"చెప్పనా..."

"పోనీలే మానేయి..."

“ఎవరూ కారు...నా భార్యే!”

లక్ష్మయ్యవంక...నిలువు గుడ్లువేసుకు చూశాను. వాడికా, నాకా, మతిపోయింది!
“అందుకనే, నీవు నమ్మవనే... చెప్పడానికి సందేహించింది!...కాళ్లు బలపాలుకట్టే
ట్టుగా...యిన్నాళ్ళనుంచి తిరిగి...విసుగెత్తి...నాలుగురోజులపాలు యింటిపట్టున వుండి,
మళ్ళా బయలుదేరుదామని...నిన్న సాయంకాలం మెయిలులో వచ్చాను. ఇంటికి
చేరుకునేటప్పటికి కనుచీకటి పడుతూవుంది...మా ఆవిడ తలుపు తీసింది...నా కళ్ళను
నేను నమ్మలేకపోయినాను. మొదట, ఎప్పుడూ, అదే పలవరింత కావడంచేత...అలా
భ్రమపడుతున్నా నేమో అనుకున్నాను: కాదు. మా యిల్లాలే: తలంటిపోసుకున్నది
కాబోలు...అందుచేత నిరాభరణసుందరి. ఒళ్ళు తుడుచుకుంటూన్నదో ఏమో, నా
పిలుపు వినబడేటప్పటికి చప్పన ఎదురుగుండా వంకెను నా మల్లుపంచె కనబడితే
అది చుట్టుకు వచ్చినట్లుంది...ఏమైతేనేం...మూడుమూర్తులా...నా కలలో అంతకాలం
కనిపించింది...ఆ మూర్తే...నాకు సందేహం ఏమీ లేదు: మనసు యిన్నాళ్ళనుంచి పడిన
యాతన గడచి గట్టెక్కినందుకు...శాంతిగా, దానిలో అది ‘అమ్మయ్యా!’ అనుకుని
ఊరడిల్లింది...ఆమెను చూచిన కొద్దీ...నా గుండె కుదుటపడింది...మా ఆవిడకు, నా
గొడవంతా ఏం తెలుసునూ పాపం...‘ఏమిటండీ...అలా చూస్తారూ?’ అని రెట్టించుతూ
నన్నూ, నా వాలకం చూసి తెల్లబోవడం మొదలుపెట్టింది...‘ఏమీలేద’ని ఆమెకు
నచ్చచేప్పేటప్పటికి రాత్రి తాతలు దిగివచ్చారు...” అని ముగించాడు లక్ష్మయ్య.

నాకు లోపల నవ్వు ఆగడంలేదు...కాని, పైకి తొణకకుండా...

“అయితే...పెద్దచిక్కే వచ్చిందే” అన్నాను.

“ఏం” అన్నాడు ఆదుర్దాగా...

“అవును, నీవు ఇకనుండి ఎవరితో చేయడం కాపురం?...”

“అంటే...”

“ఇంటావిడ అనుకుంటే...మనసు ఒప్పుదు, కాదనుకుంటే...అలాటి కానిపని చేయ
డానికి...నీలాటి శ్రోత్రియుడికీ... మనసు ఒప్పుదు...చూస్తూచూస్తూ రండాగమనం;...”

“అప్రాచ్యపుమాట యిలాటిదేదో అంటావనే అనుకున్నాను...అన్నంతపనీ చేశావు...”

“అన్నంతపనీ చేస్తే-నీవు యిన్ని ఆటలు ఆడేవాడవా?...ఒళ్ళు పొగరు కాక
పోతే...ఊఁ...”

లక్ష్మయ్య తల వంచుకుని ఒకటే పరుగు. ఈ అక్కసుతో రేపు భోజనానికి
మాత్రం పిలవడు: వ్రతం ఎలాగూ చేస్తాడు మళ్ళా, కోరిక ఫలించినందుకు.
చేయకపోతే ఎక్కడ పడవ మునుగుతుందో అని భయంకాదూ! -

★ ★ ★